

---

L-Erbgħa u Tletin jew l-Aħħar Hadd  
taż-Żmien ta' Matul is-Sena

# Sidna Ġesù Kristu Sultan tal-Holqien Kollu

Solennità

## Qari I

*Jien nirgħa l-merħla tiegħi bil-ġustizzja.*

Ezek 34, 11-12.15-17

## Qari mill-Ktieb tal-Profeta Ezekjel

Dan jgħid Sidi l-Mulej: <sup>11</sup>Arawni, hekk jien se nfittex in-nagħaġ tiegħi u nieħu ħsiebhom. <sup>12</sup>Bħalma r-ragħaj jaħseb fil-merħla tiegħu meta jsib ruħu f'nofs in-nagħaġ imxerrda tiegħu, hekk naħseb jien fin-nagħaġ tiegħi, u nsalvahom minn kull fejn xterdu fi żmien is-sħab u s-swied ta' l-ajru.

<sup>15</sup>Jiena stess nirgħa n-nagħaġ tiegħi, u jiena nserrahom. Oraklu ta' Sidi l-Mulej. <sup>16</sup>Jiena nfittex il-mitlufa, irreggħa' lura l-imxerrda, ninfaxxa l-ġrieħi tal-miġrugħa, u nqawwi l-marida. Inħares is-smina u l-qawwija, u nirgħahom bil-ġustizzja.

<sup>17</sup>Imma għalik, merħla tiegħi, hekk jgħid Sidi l-Mulej: Ara, jiena nagħmel haqq bejn nagħga u nagħga, bejn imtaten u bdabad.

## Il-Kelma tal-Mulej

**R.** Irroddu ħajr lil Alla

## Salm Responsorjali

Salm 22 (23), 1-2a.2b-3.5-6

**R/ (1):** Il-Mulej hu r-ragħaj tiegħi, xejn ma jonqosni

<sup>1</sup>Il-Mulej hu r-ragħaj tiegħi,  
xejn ma jonqosni;

<sup>2</sup>f'merghat kollha ħdura jqegħedni. **R/**

<sup>2</sup>Ħdejn l-ilma, fejn nistrieħ, jehodni;

<sup>3</sup>hemm hu jrejjaqni.

Imexxini fit-triq tas-sewwa  
minħabba l-isem tiegħu. **R/**

<sup>5</sup>Int tnejji mejda għalija  
quddiem l-għedewwa tiegħi.

Biz-zejt tidlikli rasi,  
u l-kalci tiegħi tfawwarli. **R/**

<sup>6</sup>Miegħi, iva, jimxu t-tjieba u l-ħniena  
il-jiem kollha ta' ħajti.

U ngħammar f'dar il-Mulej  
sakemm indum ħaj! **R/**

## Qari II

*Jerhi s-saltna f'idejn Alla l-Missier, sabiex Alla jkun kollox f'kollox.*

1 Kor 15, 20-26.28

### Qari mill-Ewwel Ittra ta' San Pawl Appostlu lill-Korintin

¶Huti, <sup>20</sup>Kristu kien imqajjem tassew mill-imwiet, l-ewwel frott fost dawk li raqdu. <sup>21</sup>Għaliex, jekk permezz ta' bniedem feġġet il-mewt, bi bniedem ukoll iseħħ il-qawmien mill-imwiet. <sup>22</sup>Għax bħalma l-bnedmin kollha jmutu f'Adam, hekk ilkoll jiksbu l-ħajja fi Kristu.

<sup>23</sup>Imma kulhadd skond kif imissu; jibda l-ewwel frott li hu Kristu; wara, dawk li huma ta' Kristu, f'jum il-miġja tiegħu. <sup>24</sup>Imbagħad it-tmien, meta Kristu jerhi s-saltna f'idejn Alla l-Missier, wara li jkun qered kull ħakma u kull setgħa u kull qawwa. <sup>25</sup>Għax jeħtieġ li hu jsaltan sa ma jqiegħed l-għedewwa kollha taħt riglejha.

<sup>26</sup>L-aħħar għadu li jinqered tkun il-Mewt.

<sup>28</sup>U meta kollox ikun imqiegħed taħtu, imbagħad l-Iben stess jitqiegħed taħt Dak li jkun qegħedlu kollox taħtu, sabiex Alla jkun kollox f'kollox.

### Il-Kelma tal-Mulej

**R.** Irroddu ħajr lil Alla

## Akklamazzjoni qabel l-Evangelju

Mk 11, 9.10

Hallelujah. **R.** Hallelujah

Mbierrek min ġej f'isem il-Mulej!

Mbierka s-Saltna li ġejja ta' David missierna!

**R.** Hallelujah

## Evangelju

*Joqghod fuq it-tron gloriż tiegħu u jifred il-ġnus minn xulxin.*

Mt 25, 31-46

### ✚ Qari mill-Evangelju skond San Mattew

F'dak iż-żmien, Ġesù qal lid-dixxipli tiegħu: <sup>31</sup>«Meta jiġi Bin il-bniedem fil-glorja tiegħu u bl-angli kollha miegħu, imbagħad joqgħod fuq it-tron gloriż tiegħu. <sup>32</sup>U quddiemu jingabru l-ġnus kollha, u hu jifridhom minn xulxin, bħalma r-ragħaj jifred in-nagħaġ mill-mogħoż: <sup>33</sup>in-nagħaġ iqegħedhom fuq il-lemin tiegħu u l-mogħoż fuq ix-xellug.

<sup>34</sup>Imbagħad is-Sultan jgħid lil dawk ta' fuq il-lemin tiegħu: "Ejjew, imberkin minn Missieri, ħudu b'wirt tagħkom is-Saltna li tnejjet għalikom sa mill-ħolqien tad-dinja. <sup>35</sup>Għax jien kont bil-ġuħ u tmajtuni, kont bil-għatx u szejtuni, kont barrani u lqajtuni, <sup>36</sup>kont għeri u libbistuni, kont marid u ġejtu tarawni, kont fil-ħabs u ġejtu żżuruni."

<sup>37</sup>Imbagħad iweġbuh il-ġusti: "Mulej, meta rajniek bil-ġuħ u tmajniek, jew bil-għatx u szejniek? <sup>38</sup>Meta rajniek barrani u lqajniek, jew għeri u libbisniek? <sup>39</sup>Meta rajniek marid jew fil-ħabs u ġejna nżuruk?"

<sup>40</sup>U s-Sultan iweġibhom u jgħid: "Tassew, ngħidilkom, kull ma għamiltu ma' wieħed mill-iżgħar fost dawn ħuti, għamiltuh miegħi."

<sup>41</sup>Imbagħad jgħid ukoll lil dawk ta' fuq ix-xellug: "Morru minn quddiem, mishutin, fin-nar ta' dejjem li tnejja għax-xitan u għall-angli tiegħu. <sup>42</sup>Għax jien kont bil-ġuħ u ma tmajtunx, kont bil-għatx u ma szejtunx, <sup>43</sup>kont barrani u ma lqajtunx, kont għeri u ma libbistunx, kont marid u fil-ħabs u ma ġejtux iżżuruni!"

---

<sup>44</sup>Imbagħad huma wkoll iwegħbuh: “Mulej, meta rajniek bil-ġuħ, jew bil-ġhatx, jew barrani, jew għeri, jew marid, jew fil-ħabs, u ahna ma waqafniex miegħek?” <sup>45</sup>Iwegħibhom imbagħad u jgħidilhom: “Tassew, ngħidilkom, dak li ma għamiltux ma’ wieħed min dawk iż-żgħar, anqas miegħi ma għamiltuh.”

<sup>46</sup>U dawn imorru fit-tbatija ta’ dejjem u l-ġusti fil-ħajja ta’ dejjem.»

**Il-Kelma tal-Mulej**

**R.** Tifħir lilek Kristu